





मध्यनेपाल नगरपालिका भोर्लेटार, लमजुङ



नगर सभाको १९ औं अधिवेशनमा प्रस्तुत
वजेट वक्तव्य



आ.व.२०८३/०८४

उप प्रमुखज्यू एवं नगर सभाका सदस्यज्यूहरु,

१. मध्यनेपाल नगरपालिकाको यस गरिमामय सभामा सभाध्यक्षको हैसियतले आगामी आर्थिक वर्ष २०८३/८४ को लागि राजस्व र व्ययको अनुमान सहित वार्षिक बजेट तथा कार्यक्रम प्रस्तुत गर्न उपस्थित भएको छु ।
२. यस महत्वपूर्ण अवसरमा नेपालको लोकतान्त्रिक आन्दोलनमा जीवन उत्सर्ग गर्नुहुने सम्पूर्ण ज्ञात/अज्ञात अमर सहिदहरुप्रति भावपूर्ण श्रद्धाञ्जली अर्पण गर्दछु। साथै राष्ट्रियता, लोकतन्त्र र जनजीविकाको सवालमा विभिन्न समयमा भएका आन्दोलनमा अगुवाइ गर्नुहुने सम्पूर्ण अग्रजहरुको योगदानको उच्च सम्मान सहित स्मरण गर्न चाहन्छु।
३. नेपालको संविधान र स्थानीय सरकार सञ्चालन ऐन, २०७४ ले स्थानीय तहलाई दिएको अधिकारका विषयमा केन्द्रित रही प्राप्त अवसरको उपयोग गर्दै स्थानीय जनताको आवश्यकता अनुरूप विकास, समृद्धि र सुशासन केन्द्रित बजेट तथा कार्यक्रम तर्जुमा गरेका छौं। शिक्षा, स्वास्थ्य, सुरक्षित आवास सहितको व्यवस्थित सहर, खानेपानी सरसफाई लगायत जनताको आधारभुत आवश्यकता लक्षित कार्यक्रमहरु यस बजेटमा समावेश गरेको छु । दिगो, टिकाउ तथा सुरक्षित पूर्वाधार निर्माणको लागि बजेटको सबै भन्दा बढि रकम विनियोजन गरिएको छ । कृषि, पशुपालन, पर्यटन लगायतका आर्थिक क्षेत्रको विकास र विस्तार गरी आय आर्जन र रोजगारीको सिर्जना गर्ने, समाजमा पछि परेका वर्ग, क्षेत्र, लिङ्ग र समुदायलाई अर्थोपार्जनमा जोड्ने, साँस्कृतिक सम्पदाको संरक्षण गर्ने, युवाहरुलाई प्रोत्साहन गर्ने, सूचना तथा सञ्चार प्रविधिको प्रयोग गरी छिटो, छरितो र गुणस्तरिय सेवा प्रदान गर्ने विषय तर्फ यस बजेट तथा कार्यक्रम लक्षित रहेको छ ।
४. संविधानका नीति निर्देशक सिद्धान्त, नेपाल सरकार र प्रदेश सरकारका आवधिक योजना, नीति तथा कार्यक्रम, दिगो विकासका लक्ष्य, नगरपालिकाले तय गरेको आवधिक योजना तथा मध्यमकालीन खर्च संरचना, नगरपालिकाले जनतालाई उपलब्ध गराउनु पर्ने सेवा, प्रचलित ऐन, कानून तथा कार्यविधि, मापदण्डलाई यस बजेटको मार्गदर्शनको रुपमा लिएको छु ।
५. स्थानीय सरकारको आन्तरिक स्रोत, नेपाल सरकार र प्रदेश सरकारबाट हस्तान्तरित अनुदान तथा राजस्व बाँडफाँटलाई मूल आम्दानीको स्रोत मानी यो बजेट तथा कार्यक्रम तर्जुमा गरेको छु । साथै, यस बजेटमा नगरपालिकाको आफ्नो क्षेत्राधिकारभित्रको कर तथा गैर कर राजस्व परिचालन र व्यवस्थापनलाई प्राथमिकतामा राखेको छु।

उपप्रमुखज्यू, एवं नगर सभा सदस्यज्यूहरु,

अब म आगामी आर्थिक वर्षको बजेटका उद्देश्य र प्राथमिकता प्रस्तुत गर्ने अनुमती चाहन्छु

६. बजेटका उद्देश्य देहायबमोजिम छन् ।

- नगरपालिकाको लागि अत्यावश्यक, प्राथमिकता प्राप्त र तुलनात्मक लाभका क्षेत्रमा लगानी विस्तार गरी उच्च, दिगो र फराकिलो आर्थिक वृद्धि तथा विकास गर्ने।
- दिगो र गुणस्तरीय पूर्वाधार निर्माण मार्फत नागरिकको जीवनस्तरमा सुधार ल्याउनु ।
- हरेक क्षेत्रको विकासको लागि आधुनिक प्रविधिको प्रयोग गरी दक्षता वृद्धि गर्ने ।
- नगरपालिकाबाट प्रवाह हुने सम्पूर्ण सेवाहरूलाई गुणस्तरीय बनाइ सुशासन प्रवर्द्धन गर्ने ।
- स्रोत र साधनको समन्यायिक वितरण र सन्तुलित विकास मार्फत सामाजिक न्याय स्थापित गर्नु ।

७. बजेटका प्राथमिकताका देहाय बमोजिम छन् ।

- गुणस्तरिय एवं दिगो भौतिक पूर्वाधार निर्माण,
- शिक्षा तथा स्वास्थ्यमा गुणात्मक सुधार,
- सरल, सुलभ र मितव्ययी सेवा प्रवाह एवं सुशासनमा योगदान पुऱ्याउने,
- सामाजिक सुरक्षा तथा संरक्षणको प्रत्याभुति,
- आर्थिक विकास र गरिवी निवारणमा प्रत्यक्ष योगदान पुऱ्याउने,
- विपद् तथा जलवायु परिवर्तनको प्रभावबाट उत्थानशिल (Resilience) बनाउने,
- स्थान विशेषको मौलिक संस्कृति र पहिचानको संरक्षण र प्रवर्द्धन गर्ने,

नगर सभाका सदस्यज्यूहरू,

अब म चालु आर्थिक वर्ष २०८२/०८३ को बजेट कार्यान्वयनको समिक्षा सङ्क्षेपमा प्रस्तुत गर्ने अनुमती चाहन्छु ।

१. नगरपालिकाका उपप्रमुख ज्यू तथा नगर सभाका सदस्यज्यूहरू,
२. अब म नगरपालिकाको चालु आर्थिक २०८२/०८३ को बजेट कार्यान्वयनको समिक्षा संक्षेपमा प्रस्तुत गर्ने अनुमति चाहन्छु ।
३. चालु आर्थिक वर्षका लागि रु. ६८ करोड ४६ लाख ८५ हजार २ सय २८ रुपैयाको आय तथा व्ययको अनुमान गरिएकोमा २०८३ को असार ५ गते सम्म रु. ५९ करोड ७० लाख ८६ हजार ८ सय ५९ मात्र प्राप्त भएको छ। जुन अनुमानको ८७.२० प्रतिशत हो । त्यसैगरी व्यय तर्फ ३९ करोड ३४ लाख ४२ हजार ३ सय २४ रुपैया खर्च भएको छ । जुन अनुमानको ५८.७९ प्रतिशत हो। हालसम्म समग्रमा चालु तर्फ ६७.६७ प्रतिशत र पुँजीगत तर्फ ३२.२९ प्रतिशत खर्च भएको छ।
४. चालु आर्थिक वर्षमा नगर स्तरीय तथा वडा स्तरीय गरी कुल ३५३ योजना स्वीकृत भएकोमा १८५ योजना सम्पन्न भई भुक्तानी भई सकेका छन् भने बाँकी योजनाहरू मध्ये १२९ योजनाहरू सम्झौता भई सम्पन्न हुने चरणमा रहेका छन्। नगर स्तरिय बहुवर्षिय आयोजना अन्तरगत चर्दिखोला मोटरेवल पुल निर्माण सम्पन्न भई उपयोगमा आएको छ। पाखुरीचोक ढल्केआँप रामबजार सडकको ढल्केआँप घुमिसम्मको कच्ची सडक कालपत्रे गर्ने काम सम्पन्न भएको छ। भोर्लेटार चक्रपथ सडक (नगरपालिका भवन देखि पिपल चौतारा हुँदै ढल्केआँप जोड्ने खण्ड) निर्माणाधिन रहेको छ।

५. वगुवा सिखा वनपोखरी वडा कार्यालय सडक निर्माणाधिन रहेको छ। फिल्महल चोक- १५ शैया अस्पताल वडा कार्यालय कालोपत्रे गर्ने कार्य सम्पन्न भएको छ।
६. क्याम्पसचोक देखि मादीनदी पुल सडक सम्पन्न भएको छ।
७. यस नगरपालिकाको सहजिकरणमा वैदेशिक रोजगार बोर्डबाट प्रदान गरिने मृतकको परिवारलाई क्षतिपूर्ति- १ जना, सन्तती छात्रवृत्ति- ५ जना, पारिवारिक स्वास्थ्य उपचार- १ जनालाई, खोज तलास र उद्धार प्रक्रिया- २ जना, अङ्गभङ्ग र विरामी- १ जनालाई आर्थिक सहायता प्राप्त भएको छ। नगरपालिका मार्फत हालसम्म करिब ३० जना व्यक्तिको श्रम स्वीकृती गराईएको छ।
८. रोजगारी प्रवर्द्धनका लागि सूचिकृत बेरोजगारहरुलाई १६० घण्टे Barista सीप विकास तालिम संचालन भईरहेको छ। समुदायस्तरमा करिब ४०० जनालाई सुरक्षित वैदेशिक रोजगार सम्बन्धी सचेतना कार्यक्रम संचालन भएको छ। बाल श्रम मुक्त स्थानीय तहका लागि प्रस्तावना पेश भएको छ।
९. वैदेशिक रोजगारमा गएका र श्रमिकका परिवारलाई स्थलगत रूपमा निःशुल्क मनोसामाजिक परामर्श सेवा प्रदान भईरहेको छ।
१०. नगरपालिकाले हालसम्म: ऐन-१४ वटा, नियमावली- ५ वटा, निर्देशिका- ६ वटा, कार्यविधि तथा मापदण्ड- ३५ वटा गरी जम्मा ६० वटा कानून जारी गरी लागू गरेको छ।
११. नगरपालिकाले गैर नाफामुखी संस्था दर्ता/सूचीकरणको काम शुरु गरेको छ।
१२. चालु आ.व. को हालसम्म सबै वडामा गरी जम्मा १०४१ वटा व्यक्तिगत घटनादर्ता भएका छन्। सामाजिक सुरक्षा वितरण तर्फ तेस्रो त्रैमासिक सम्म कुल ११,४३४ जना लाभग्राहीलाई कुल जम्मा रु. ११ करोड १ लाख ६१ हजार ७ सय २९ भूक्तानी भएको छ।
१३. महालेखापरीक्षकको कार्यालयवाट जारी भएको आ.व. २०८१/०८२ को लेखापरीक्षणको प्रारम्भिक प्रतिवेदन अनुसार यस नगरपालिकाको कुल बेरजु रकम रु. १ करोड ३९ लाख ९ हजार ५ सय ४७ रहेकोमा सम्परीक्षणवाट रु. ५ लाख ४३ हजार ८ सय ७४ फन्ड्यौट भई हालसम्म रु. १ करोड ३३ लाख ६५ हजार ६ सय ७३ कायम भएको छ जुन कुल लेखापरीक्षण अङ्कको करिब ०.९४ प्रतिशत हो।
१४. रैथाने बालीवस्तु तथा जातहरुको संरक्षण एवं प्रवर्द्धन गर्न रैथाने बाली प्रवर्द्धन कार्यक्रम अन्तर्गत रैथाने बाली क्षेत्र विस्तार प्रोत्साहन अनुदान कार्यक्रम सञ्चालन गरी सम्पन्न गरेका कृषि फर्महरुलाई कार्यविधिको मापदण्ड बमोजिम प्रोत्साहन अनुदान भूक्तानी कार्य सम्पन्न भएको छ भने नमूना भकारो सुधार अभियानमा वडा नं. २ र ९ मा १०/१० वटा भकारो निर्माण तथा सुधार र गडचौले/कम्पोष्ट मल तयारी सामग्रीमा ५०% अनुदान सहयोग कार्यक्रम सम्पन्न हुने चरणमा रहेका छन्।
१५. मध्यनेपाल नगरपालिका वडा नं. ४, दुईपिप्ले बजारमा राष्ट्रिय जिन बैङ्क र यस नगरपालिकाको सहयोगमा मध्यनेपाल रैथाने हाटबजार सञ्चालनमा ल्याउनुका साथै स्थानीय उत्पादनको बजारीकरण सहयोग कार्यक्रम अन्तर्गत मध्यनेपाल नगरपालिका भित्र उत्पादन गरेको रैथाने तथा स्थानीय उत्पादनको प्रवर्द्धन तथा बजारीकरण गर्नका लागि कृषकको उत्पादन स्थल देखि मध्यनेपाल रैथाने हाटबजार, दुईपिप्ले सम्म ढुवानीमा ५०% अनुदान र उत्पादन/बिक्रीका आधारमा प्रति के.जि. तीन (३) रुपैयाँका दरले प्रोत्साहन अनुदान प्रदान गरिनुका साथै हाटबजार व्यवस्थापनका लागि स्टल स्थापना वा भाडा सहयोग गर्ने कार्य गरिएको छ।
१६. आ.व. २०८१/८२ मा स्थापना भएका मौरी पकेट विकास कार्यक्रम निरन्तरता अन्तर्गत ५०% अनुदान सहयोगमा वडा नं. २ मा जनकल्याण सहकारी संस्था लि. मार्फत ५६ वटा गोला सहितको मौरी घर, २७ वटा खाली घर, २ वटा मह मदानी लगायत मौरीपालनका लागि आवश्यक अन्य सामग्रीहरु वितरण कार्य सम्पन्न भएको छ।

१७. गुणस्तरीय उन्नत बीउको प्रयोग मार्फत खाद्यान्न बालीको उत्पादन एवं उत्पादकत्व वृद्धि गरी मध्यनेपाल नगरपालिकालाई खाद्यान्नमा आत्मनिर्भर बनाउनुका साथै उपभोक्ताको खाद्य तथा पोषण सुरक्षा सुनिश्चितताका लागि खाद्यान्न बाली (धान, गहुँ, मकै) को उन्नत बीउ उपयोगमा प्रोत्साहन अनुदान कार्यक्रम अन्तर्गत कृषकहरूको मागको आधारमा ५०% अनुदानमा धानबालीका विभिन्न जातहरूको जम्मा १९ मेट्रिक टन उन्नत बीउ वितरण कार्य सम्पन्न भएको छ।
१८. मध्यनेपाल नगरपालिकालाई मौरी हब क्षेत्रको रूपमा विकास तथा विस्तार गर्ने उद्देश्यले मुख्यमन्त्री तथा मन्त्रिपरिषद्को कार्यालय, गण्डकी प्रदेश र नगरपालिकाको संयुक्त लागत साझेदारीमा सञ्चालित “बृहत् व्यावसायिक आधुनिक मौरीपालन प्रवर्द्धन परियोजना” अन्तर्गत छनौट भएका लाभग्राहीहरूलाई व्यावसायिक आधुनिक मौरीपालन सम्बन्धि आधारभूत तालिम र मौरी गोला विभाजन सम्बन्धी तालिम सम्पन्न भईसकेको छ भने गोला सहितको मौरी घर, खाली घर लगायत मौरीपालनका लागि आवश्यक अन्य सामग्रीहरू ३०% अनुदान सहयोगमा वितरण कार्य भैरहेको छ। साथै मह प्रशोधन केन्द्र स्थापना तथा सञ्चालनका लागि भवन निर्माण कार्य सम्पन्नको चरणमा रहेको छ।
१९. कृषि बाली वस्तुमा देखिने विभिन्न रोग, किरा तथा शत्रुहरूको व्यवस्थापन, रोकथाम तथा नियन्त्रणका लागि जैविक, वानस्पतिक तथा रासायनिक विषादी र शुष्कम खाद्यतत्वहरू निशुल्क वितरण कार्य सम्पन्न भएको छ।
२०. मुख्यतः निर्वाहमुखि एवं साना किसानहरूलाई लक्षित गरी मौसमी एवं बेमौसमी तरकारी बीउ वितरण कार्यक्रम र एकीकृत घुम्ति शिविर सेवा कार्यक्रम अन्तर्गत मौसमी एवं बेमौसमी तरकारी बालीका विभिन्न जातहरूको बीउहरूको एकीकृत प्याकेज बनाएर किटको रूपमा निशुल्क वितरण कार्य सम्पन्न भएको छ।
२१. मध्यनेपाल नगरपालिकाको कृषि तथा पशुपन्छी सम्बन्धी वस्तुस्थिति पहिचान गरी कृषि तथा पशुपन्छी सम्बन्धी नीति तथा कार्यक्रम तर्जुमाको मुख्य आधारको रूपमा प्रयोग गर्न कृषि, पशुपन्छी तथा मत्स्य सम्बन्धी नमुना तथ्याङ्क सङ्कलन तथा अद्यावधिक कार्य भएको छ।
२२. संघीय सरकारको विशेष अनुदान अन्तर्गत व्यवसायिक पशुपन्छी पालन कार्यक्रमबाट व्यवसायिक कृषकहरूलाई जम्मा ७५ गाई वितरण गर्ने कार्यक्रम रहेकोमा हालसम्म ८ वटा वितरण भई बाँकी वितरण हुने क्रममा रहेका छन्। रेविज रोग नियन्त्रण कार्यक्रम अन्तर्गत ४५ वटा घरपालुवा र सामुदायिक कुकुरहरूको स्थायी वन्द्याकरण सम्पन्न भएको छ।
२३. पशुहरूको नश्व सुधारको लागि यस आ.व. को जेठ मसान्त सम्म जम्मा गाई ४५३ र भैसी ५५३ गरी जम्मा १००६ गाई भैसीमा कृत्रिम गर्भाधान सम्पन्न भएको छ।
२४. गरिवी निवारणका लागि लघु उद्यम विकास कार्यक्रम(MEDPA) अन्तर्गत आधारभूत तालिम तर्फ वडा नं. ८ मा १० जनालाई हस्तकला सम्बन्धी सीपमुलक तालिम, २० जनालाई चप्पल बनाउने सीप तालिम प्रदान गरी यसका लागि चाहिने प्रविधि हस्तान्तरण गरीएको छ। स्तरोन्नती तर्फ वडा नं. ३ का १५ जना उद्यमीहरूलाई एडभान्स सावुन सरफ बनाउने तालिम प्रदान गरिएको छ।
२५. न्यायिक समितिबाट वडा नं. ३, ४, ६ र ७ का ४ वटा सामुदायिक विद्यालयमा र वडा नं. ८ मा समुदाय स्तरमा कानूनी सचेतना कार्यक्रम सञ्चालन भएका छन्। न्यायिक समितिमा परेका कुल २४ वटा उजुरी मध्ये १० वटाको मिलापत्र, ४ वटा खारेजी गरिएको छ भने बाँकी १० वटा उजुरी फन्डोको क्रममा रहेका छन्।
२६. नगरपालिकाले विभिन्न वर्गका अपाङ्गता परिचयपत्र ९ वटा र जेष्ठ नागरिक परिचय पत्र ४१ वटा जारी गरेको छ।

२७. शिक्षक पेशागत सहयोग कार्यक्रम अन्तर्गत: आधारभूत तथा माध्यमिक तहका शिक्षकहरूका लागि शिक्षक सूचना तथा प्रविधि सम्बन्धी तालिम प्रदान गरिएको छ । एकिकृत शैक्षिक व्यवस्थापन सूचना प्रणाली (IEMIS) सम्बन्धी प्रधानाध्यापक तथा फोकल शिक्षकहरूलाई अभिमुखीकरण कार्यक्रम सञ्चालन गरीएको छ । नवप्रवेशी शिक्षकहरूका लागि मेन्टरिङ कार्यक्रम सञ्चालन र नियमित प्रधानाध्यापक बैठक सञ्चालन गरिएको छ ।
२८. विद्यार्थी सहायता कार्यक्रम अन्तर्गत: कक्षा ७ र १० मा अध्ययनरत ७५ जना विद्यार्थीहरूलाई वार्षिक रु.६००० का दरले शैक्षिक सहायता रकम वितरण गरिएको छ भने कक्षा ९ र १० मा अध्ययनरत विद्यार्थीहरूका लागि वृत्ति मार्गदर्शन कार्यक्रम सम्पन्न गरिएको छ । उच्च शिक्षा छात्रवृत्ति वितरण गरिएको छ । विद्यार्थी पहिचान कार्यक्रम सञ्चालन गरिएको छ । नगरस्तरीय राष्ट्रपति रनिङ शिल्ड कार्यक्रम सम्पन्न गरी जिल्लास्तरीय प्रतियोगितामा सहभागी भई नगरपालिकाले तृतीय स्थान प्राप्त गर्न सफल भएको र केन्द्रसम्म सहभागी भई छात्र हाईजम्पमा तृतीय स्थान प्राप्त गर्न सफल भएको छ ।
२९. विद्यालय सञ्चालन तथा व्यवस्थापन कार्यहरू: विद्यालयमा भर्चुअल, ईलर्निङ, पुस्तकालय र विज्ञान प्रयोगशालाका लागि सामग्री तथा उपकरण व्यवस्थापन अन्तर्गत कुसुमाकर र भैरवकाली माध्यमिक विद्यालयलाई रु.१० लाख को कार्यक्रम सञ्चालन भएको छ । विद्यालयको आय व्ययको कारोबार व्यवस्थापनका लागि विद्यालयमा लेखा परीक्षक खटाईएको छ । विद्यालयमा नियमित विद्यालय सञ्चालन तथा व्यवस्थापन खर्च निकासी गरीएको छ । आधारभूत तह कक्षा ८ को परीक्षा सञ्चालन प्रमाणिकरण एवम विद्यार्थी मूल्याङ्कन कार्य सम्पन्न गरीएको छ ।
३०. अनौपचारिक तथा वैकल्पिक शिक्षा अन्तर्गत: नगरपालिका भित्र सञ्चालित सामुदायिक सिकाइ केन्द्रहरू मार्फत आयआर्जन र चेतनामूलक कार्यक्रमहरू सञ्चालन गरिएको छ ।
३१. स्वास्थ्य तर्फ शर्त अनुदानका कार्यक्रम पूर्ण खोप सुनिश्चितता तथा पालिकाको श्रोतवाट औषधी खरिद तथा स्वास्थ्य संस्थावाट विरामीहरूलाई निःशुल्क औषधी वितरणका कार्यहरू भएका छन् ।

उपप्रमुखज्यू तथा नगर सभाका सदस्यज्यूहरू,

- अब म नगरपालिकाको आगामी आर्थिक वर्ष २०८३।०८४ को आय अनुमान प्रस्तुत गर्ने अनुमति चाहन्छु ।
३२. आगामी आर्थिक वर्षका लागि ६५ करोड ५६ लाख ७२ हजार ६ सय २३ रुपैयाको आय अनुमान गरेको छु जसको श्रोत देहाय बमोजिम रहेको छ ।
३३. समानीकरण अनुदान तर्फ: नेपाल सरकारवाट रु. ९ करोड ९९ लाख रुपैया र प्रदेश सरकारवाट रु. १ करोड २३ लाख १४ हजार गरी जम्मा ११ करोड २२ लाख १४ हजार प्राप्त हुने अनुमान छ ।
३४. राजश्व बाँडफाँड तर्फ: संघीय राजस्व (अन्तशुल्क, भन्सार महशुल तथा मूल्य अभिवृद्धिकर) बाँडफाँडवाट ८ करोड ५२ लाख ८९ हजार रुपैया, र प्रदेशवाट सवारी साधन कर वापत रु. १ करोड ४९ लाख ६९ हजार गरी जम्मा रु. १० करोड २ लाख ५८ हजार ६ सय २३ प्राप्त हुने अनुमान गरिएको छ ।
३५. यसैगरी सशर्त अनुदान तर्फ: नेपाल सरकारवाट रु. ३५ करोड ४६ लाख प्राप्त हुने अनुमान गरेको छु ।
३६. यसैगरी समपुरक अनुदान तर्फ: नेपाल सरकारवाट क्रमशः रु. १ करोड १३ लाख र प्रदेश सरकारवाट रु. ६० लाख प्राप्त हुने अनुमान गरेको छु ।
३७. विशेष अनुदान अन्तर्गत गण्डकी प्रदेश सरकारवाट रु. ४० लाख प्राप्त हुने अनुमान छ ।
३८. मध्यनेपाल नगरपालिकावाट आगामी वर्ष दहत्तर बहत्तर बाट प्राप्त हुन आउने राजस्वको ६० प्रतिशतले हुन आउने रकम, सिफारिस लगायतका शुल्क, भुमिकर मालपोत नक्सापास दस्तुर तथा जरिवाना बाट प्राप्त हुने

रकम रु. २ करोड ४० लाख र चालु आ.व. मा खर्च हुन नसकी बचत हुने आउने बैक मौज्दात रु. ४ करोड ६० लाख समेत गरी जम्मा रु. ७ करोड हुने अनुमान गरेको छु।

३९. उपप्रमुखज्यू तथा नगर सभाका सदस्यज्यूहरु,

अब म नगरपालिकाको आगामी आर्थिक वर्षको बजेटको व्यय अनुमान प्रस्तुत गर्ने अनुमति चाहन्छु।

४०. आगामी आर्थिक वर्षका लागि अनुमान गरिएको ६५ करोड ८३ लाख ७२ हजार ६ सय २३ रुपैयाको व्यय अनुमानका लागि देहाय बमोजिमको शीर्षकमा खर्च हुने अनुमान गरेको छु।
४१. मध्यनेपाल नगरपालिकाको चालु तथा पुँजीगत तर्फको तलब, भत्ता लगायतका प्रशासनिक खर्चका लागि १० करोड ९९ लाख विनियोजन गरेको छु। त्यसैगरी नेपाल सरकारबाट प्राप्त हुने सर्शत तर्फका चालु तथा पुँजीगत प्रकृतिका कार्यक्रमका लागि ३५ करोड ४६ लाख विनियोजन गरेको छु।
४२. नेपाल सरकार समपुरक अनुदानबाट संचालन हुने आयोजना बाङ्गे नेटा वडा कार्यालय जोड्ने सडकको लागि संघीय सरकारबाट रु. १ करोड १३ लाख र नगरपालिकाबाट रु. १ करोड १३ लाख गरी कुल जम्मा २ करोड २६ लाख विनियोजन गरेको छु। प्रदेश समपुरक अन्तर्गत थापागाउँ वडा कार्यालय जुगेपानी सडक वडा नं. १० का लागि गण्डकी प्रदेश सरकारबाट रु. ६० लाख र नगरपालिकाबाट रु. ६० लाख गरि जम्मा १ करोड २० लाख विनियोजनको व्यवस्था गरेको छु।
४३. प्रदेश विशेष अनुदान अन्तर्गत बाँगेवेशी सहरी स्वास्थ्य केन्द्र निर्माण योजनाका लागि रु. ४० लाख छुट्याएको छु।
४४. बहु प्राविधिक शिक्षालयका लागि रु. १३ लाख बजेट व्यवस्थापन गरेको छु।
४५. सामुदायिक विद्यालयका बाल विकास सहजकर्ता, विद्यालय कर्मचारी तथा सहयोगी कर्मचारीहरुको पारिश्रमिक वापत नगरपालिकाले थप गरी उपलब्ध गराउँदै आएको पारिश्रमिकमा १५ प्रतिशतले थप गरी उपलब्ध गराउँनको लागि आवश्यक रकम रु. ९७ लाख ७५ हजार विनियोजन गरेको छु।
४६. आगामी आ.व. २०८३/०८४ का लागि यस मध्यनेपाल नगरपालिकाको वडास्तरीय योजना तथा कार्यक्रमका लागि प्रत्येक वडाहरुलाई रु. ३५ लाखका दरले जम्मा रु. ३ करोड ५० लाख रुपैया विनियोजन गरेको छु।
४७. मृगौला प्रत्यारोपण गरेका, डायालाईसिस गरिराखेका, क्यान्सर रोगी र मेरुदण्ड पक्षघातका विरामिहरुलाई औषधी उपचार तथा पोषण खर्च उपलब्ध गराउन आवश्यक बजेटको व्यवस्था गरेको छु।
४८. स्वास्थ्य तर्फ सेवा करारमा कार्यरत कर्मचारीहरुको पारिश्रमिक वापत ३९ लाख १० हजार विनियोजन गरेको छु।
४९. नगरपालिका अन्तर्गतका स्वास्थ्य संस्थाहरुलाई अत्यावश्यक औषधी तथा उपकरणको व्यवस्थापनका लागि आवश्यक रकम व्यवस्था गरेको छु।
५०. नगर प्रमुख आमा सुरक्षा कार्यक्रम अन्तर्गत गर्भवती तथा प्रसुती आमाहरुलाई एम्बुलेन्सबाट अस्पताल जान र घर फर्किन लाग्ने खर्च व्यवस्थापनका लागि आवश्यक बजेट विनियोजन गरेको छु।
५१. विपन्न जेष्ठ नागरिक असाहाय नागरिकलाई निःशुल्क ल्याव सेवाको लागि व्यवस्था गरिएको छ।
५२. महिलाहरुको पाठेघरको मुखको क्यान्सर रोगको पहिचानका लागि स्क्रिनिङ शिविर VIA तथा औषधी खरिदका लागि बजेट व्यवस्थापन गरेको छु।

५३. नगर प्रमुख शैक्षिक सहायता कार्यक्रम अन्तर्गत विपन्न, दलित जनजाती समुदायका गरिव र जेहेन्दार विद्यार्थीहरूका लागि स्नातक तह अध्ययनका लागि वार्षिक प्रति विद्यार्थी ५० हजार सम्मको शैक्षिक छात्रवृत्ति उपलब्ध गराउन बजेटको व्यवस्था गरेको छु।
५४. सामुदायिक विद्यालयबाट एस.इ.इ. मा ४ जि.पि.ए. ल्याइ उत्तिर्ण हुने विद्यार्थीहरूका लागि ५० हजार शैक्षिक प्रोत्साहन छात्रवृत्ति उपलब्ध गराउन बजेट व्यवस्था गरेको छु।
५५. एस इ इ परिक्षामा पालिका भर सर्वोत्कृष्ट नतिजा ल्याउने विद्यालयलाई वार्षिक २ लाख नगद सहित सम्मान गरिने र उत्कृष्ट अध्यापन गर्ने विषय शिक्षकलाई विद्यार्थीहरूको नतिजाको मूल्याङ्कनका आधारमा यथोचित पुरस्कार सहित सम्मान गर्ने व्यवस्था मिलाएको छु।
५६. यस मध्यनेपाल नगरपालिकाका विभिन्न विषय क्षेत्रगत योजना/कार्यक्रम तथा नगरस्तरीय योजना तथा विपद् व्यवस्थापन कार्यका लागि रु. १० करोड ५२ लाख ८७ हजार ६ सय २३ रुपैयाँ विनियोजन गरेको छु।

उपप्रमुखज्यू तथा नगर सभाका सदस्यज्यूहरू,

यो बजेट तथा कार्यक्रम तर्जुमाका लागि महत्वपूर्ण सल्लाह सुझाव दिनुहुने उपप्रमुखज्यू लगायत नगर सभाका सबै सदस्यहरू, विभिन्न राजनीतिक दल, विभिन्न क्षेत्रका विषय विज्ञ, गैरसरकारी क्षेत्र, निजी क्षेत्र, बैंक तथा वित्तिय संस्था, सहकारी क्षेत्र, विकासप्रेमी महानुभावहरू, नागरिक समाजका व्यक्तित्वहरू, राष्ट्रसेवक कर्मचारीहरू तथा सञ्चार जगत लगायत सबै प्रति हार्दिक आभार प्रकट गर्दै धन्यवाद ज्ञापन गर्दछु। अन्तमा, मुलुक भित्र र बाहिर रहनु भएका मध्यनेपालवासी तथा शुभेच्छुक सबै दिदि बहिनी दाजुभाईहरूलाई समृद्ध नगरपालिका, सुखी नगरवासी निर्माणको हाम्रो महान यात्रामा सहभागी हुन आब्हान गर्दै आर्थिक तथा सामाजिक विकास मार्फत समृद्धि हासिल गर्ने तथा सुशासन र सामाजिक न्याय प्रत्याभूत गर्ने ध्येयका साथ प्रस्तुत गरिएको यस बजेटको सफल कार्यान्वयनमा सबै पक्षको पूर्ण साथ र सहयोग रहने अपेक्षा गरेको छु।

धन्यवाद !

रमेश कुमार पाण्डे
नगर प्रमुख
मिति २०८३/०३/०८